



दैनिक न्याय साक्षी

आवश्यक सूचना

आप सभी को सूचित करते हर्ष हो रहा है, कि न्यायसाक्षी अधिकार से न्याय तक दैनिक हो गया है। इसका सर्व का कार्य आगे भी तेजी से चल रहा है, जल्द ही सर्व की टीम आपके घर विजिट करेगी, कृपया अपनी प्रति सुरक्षित कराएं।

RNI NO :- CHHIN/2018/76480 || Postal Registration No-055/Raigarh DN CG || रायगढ़, बुधवार 05 जून 2019 || पृष्ठ-4, मूल्य 3 रूपए || वर्ष-01, अंक-243

महत्वपूर्ण एवं खास

पूर्व सेना प्रमुख वी.के. सिंह ने संभाला कार्यभार

नई दिल्ली (आरएनएस)। जनरल वी.के.सिंह (सेवानिवृत्त) ने सोमवार को नई दिल्ली में केंद्रीय सड़क परिवहन और राजमार्ग राज्य मंत्री के पद का कार्यभार संभाला। जनरल सिंह पिछली सरकार में विदेश राज्य मंत्री थे। जनरल सिंह ने मीडिया से बातचीत करते हुए कहा कि वह मंत्रालय के कार्यों को आगे बढ़ाएंगे। उन्होंने कहा कि देश में आधारभूत सड़क संरचना के समग्र विकास को सर्वोच्च प्राथमिकता दी जाएगी। जनरल वी.के.सिंह मई, 2014 से लोकसभा सदस्य हैं।

ईडी के समक्ष पेश हुए वाड़ा, बयान होगा दर्ज

नई दिल्ली (आरएनएस)। कांग्रेस अध्यक्ष राहुल गांधी के बहनोई एवं कांग्रेस महासचिव प्रियंका गांधी के पति रॉबर्ट वाड़ा विदेश में कथित अवैध संपत्तियां खरीदने से जुड़े एक धनशोधन मामले में मंगलवार को प्रवर्तन निदेशालय के समक्ष पेश हुए। वाड़ा पूर्वाह्न करीब पौने 11 बजे इंडिया गेट के पास एजेंसी के कार्यालय पहुंचे। खराब स्वास्थ्य का हवाला देते हुए वाड़ा ईडी के सामने 31 मई को पेश नहीं हुए थे। इससे पहले गुरुवार को वाड़ा से पांच घंटे पूछताछ की गई थी और जांच अधिकारी ने धनशोधन रोकथाम कानून के तहत मामले में उनका बयान दर्ज किया था। वाड़ा ने मंगलवार को एजेंसी के समक्ष पेश होने से पहले सोशल मीडिया पर जारी एक बयान में कहा कि वह 'प्रवर्तन निदेशालय के समक्ष करीब 80 घंटों तक कई प्रश्नों का उत्तर देने के बाद' 13वीं बार पूछताछ के लिए पेश हो रहे हैं।

लेबनान में आतंकवादी हमला, एक सैनिक की मौत, कई घायल

बेरूत (आरएनएस)। उत्तरी लेबनान के त्रिपोली में आतंकवादियों के एक समूह ने सेना के गश्ती दल तथा पुलिस अधिकारियों पर तीन जगहों पर हमला किया, जिसके कारण एक सैनिक की मौत हो गयी तथा कई अन्य घायल हुए हैं। लेबनान की सेना ने इसकी पुष्टि कर दी है। सेना ने बयान जारी कर बताया, वांछित अब्देल रहमान मबसूत से संबंधित आतंकवादियों के एक समूह ने सोमवार रात लगभग 11 बजे त्रिपोली के मध्य में स्थित एक बैंक तथा आंतरिक सुरक्षा बलों के एक समूह पर गोलियां चलायीं। इसके अलावा सेना की एक कार को उड़ा दिया, जिसके कारण एक सैनिक की मौत हो गयी तथा कई अन्य घायल हो गए। स्थानीय मीडिया की रिपोर्ट के अनुसार आतंकवादी एक इमारत में छुपे हुए हैं, जिसे सुरक्षा बलों ने घेर लिया है। इमारत में आम लोगों के होने के कारण हालांकि अभी तक आतंकवादियों के खिलाफ कार्रवाई शुरू नहीं हुई है।

फ्रांस के पुलिस को सिगरेट लाइटर से मृत भारतीय व्यक्ति की पहचान करने में मदद मिली

लील (आरएनएस)। फ्रांस की पुलिस ने सोमवार को कहा कि उसने उत्तरी फ्रांस में एक सड़क के किनारे पड़ी एक बोरी में मिले एक भारतीय व्यक्ति के शव की पहचान उसके सिगरेट लाइटर से की। पुलिस ने बताया कि इस सुराग से एक और भारतीय नागरिक को हिरासत में लेने में मदद मिली जिसपर हत्यारा होने का संदेह है। पिछले अक्टूबर में एक मशीन ऑपरेटर बोर्बर्ग में एक गाड़ी की सफाई कर रहा था। उसी समय उसे एक बोरी मिली जिसमें बिना किसी दस्तावेज या मोबाइल फोन के एक क्षत विश्वत शव मिला। शव इतना क्षत विश्वत था कि उससे उसके लिंग, राष्ट्रियता या मृत्यु की परिस्थितियों का पता लगाना मुश्किल था। जांचकर्ताओं के एक बयान के अनुसार, डीएनए और उंगलियों के निशान पहचान को उजागर करने में विफल रहे। पीड़ित की जेब में मिले एक सिगरेट लाइटर से पुलिस को उसकी शिनाख्त करने में सफलता मिली।

वर्ष 2018-19 के लिए प्रमुख फसलों के उत्पादन का तीसरा अग्रिम अनुमान जारी

नई दिल्ली (आरएनएस)। कृषि, सहकारिता तथा किसान कल्याण विभाग ने आज 2018-19 के लिए प्रमुख फसलों के उत्पादन का तीसरा अग्रिम अनुमान जारी किया। विभिन्न फसलों के उत्पादन का मूल्यांकन राज्यों से प्राप्त फीडबैक पर आधारित है और अन्य स्रोतों से प्राप्त सूचना से इसे सत्यापित किया गया है। वर्ष 2005-06 से आगे के वर्षों के तुलनात्मक अनुमानों की तुलना में 2018-19 के लिए तीसरे अग्रिम अनुमानों के अनुसार विभिन्न फसलों के अनुमानित उत्पादन का ब्यौरा संलग्न है।

औसत खाद्यान्न उत्पादन की तुलना में 17.62 मिलियन टन अधिक है। 2018-19 के दौरान चावल का कुल उत्पादन रिकार्ड 115.63 मिलियन टन अनुमानित है। चावल के उत्पादन में 2017-18 के 112.76 मिलियन टन उत्पादन की तुलना में 2.87 मिलियन टन की वृद्धि हुई है। यह विगत पांच वर्षों के औसत तुलना में भी 7.83 मिलियन टन अधिक है। गेहूँ का उत्पादन 101.20 मिलियन टन (रिकार्ड) अनुमानित है जो 2017-18 के दौरान प्राप्त 99.87 मिलियन टन गेहूँ उत्पादन की तुलना में 1.33 मिलियन टन अधिक है। इसके अलावा, 2018-19 के दौरान गेहूँ का उत्पादन विगत पांच वर्षों के औसत गेहूँ उत्पादन 94.61

मिलियन टन की तुलना में 6.59 मिलियन टन अधिक है। पौष्टिक/मोटे अनाजों का उत्पादन 43.33 मिलियन टन अनुमानित है जो औसत उत्पादन की तुलना में मामूली रूप से 0.24 मिलियन टन अधिक है। 2018-19 के दौरान दलहनों का कुल उत्पादन 23.22 मिलियन टन तक अनुमानित है जो विगत पांच वर्षों के औसत उत्पादन 20.26 मिलियन टन की तुलना में 2.96 मिलियन टन अधिक है। 2018-19 के दौरान देश में तिलहनों का कुल उत्पादन 31.42 मिलियन टन अनुमानित है। 2018-

19 के दौरान तिलहनों का उत्पादन विगत पांच वर्षों के औसत तिलहन उत्पादन की तुलना में 1.77 मिलियन टन अधिक है। 2017-18 की तुलना में 20.46 मिलियन टन की वृद्धि के साथ, 2018-19 के दौरान देश में गन्ने का कुल उत्पादन 400.37 मिलियन टन अनुमानित है। इसके अलावा, 2018-19 के दौरान गन्ने उत्पादन, विगत पांच वर्षों के औसत गन्ना उत्पादन 349.78 मिलियन टन की तुलना में भी 50.59 मिलियन टन अधिक है। कपास का उत्पादन 27.59 मिलियन टन (प्रति 170 कि०ग्रा०) अनुमानित है तथा पटसन एवं मेस्टा का उत्पादन 9.79 मिलियन टन (प्रति 180 कि.ग्रा.) अनुमानित है।



केजरीवाल सरकार को पुलिस ने भेजा रिमाइंडर बीस घंटे बाद भी लापता विमान का कोई सुराग नहीं

» पूर्व मंत्री का चार्जशीट मामला नई दिल्ली (आरएनएस)। आप के पूर्व मंत्री रहे संदीप कुमार मामले में दिल्ली पुलिस ने अरविंद केजरीवाल सरकार को रिमाइंडर भेजा है। पुलिस की ओर से भेजे गए इस रिमाइंडर में दिल्ली सरकार से संदीप कुमार के खिलाफ बनाई गई चार्जशीट को मंजूरी देने की मांग की है। पुलिस का कहना है कि

सरकार की ओर से मंजूरी न मिलने के कारण चार्जशीट पिछले एक साल से लटक रही है। आरोपी पूर्व मंत्री को लेकर दिल्ली सरकार नरम रुख अपना रही है। जबकि संदीप पर राशन कार्ड बनवाने के नाम पर महिला के साथ दुष्कर्म करने का आरोप है। कुछ साल पहले जब संदीप कुमार मंत्री पद पर थे तो इस मामले से जुड़ी एक सीडी सामने आई थी। वहीं महिला ने कोर्ट में दिए बयान में दुष्कर्म का आरोप भी लगाया था। इस घटना के बाद दिल्ली सरकार ने संदीप कुमार को मंत्री पद से हटाने के साथ ही आम आदमी पार्टी से भी निकाल दिया था। वहीं पुलिस ने गिरफ्तार कर कुछ दिन के लिए संदीप को जेल में भी रखा था। हालांकि चार्जशीट को मंजूरी को लेकर अभी भी पुलिस इंतजार कर रही है।

» सर्व ऑपरेशन में लगे सी-130जे, सुखोई-30 नई दिल्ली (आरएनएस)। भारतीय वायुसेना का एएन-32 विमान सोमवार को असम से उड़ान भरने के 35 मिनट बाद लापता हो गया। विमान में 13 लोग सवार थे और यह अरुणाचल प्रदेश की ओर जा रहा था। यातायात विमान अरुणाचल प्रदेश के मेचुका में एडवांस लैंडिंग ग्राउंड तक जा रहा था। मेचुका चीन से सटे अरुणाचल प्रदेश के सियांग

जिले का एक छोटा सा शहर है। आरएनएस के मुताबिक वायुसेना के एक अधिकारी ने कहा, भारतीय वायु सेना के एक एएन-32 विमान ने जोरहाट से अपराह्न 12.25 बजे उड़ान भरी था, विमान का अपराह्न 1 बजे जमीनी एजेंसियों से संपर्क कट गया। उसके बाद से विमान से कोई संपर्क नहीं हो सका है। लापता हुए विमान को अब तक 20 घंटे हो चुके हैं लेकिन उसका कुछ पता नहीं चल सका है। भारतीय वायुसेना ने विमान का पता लगाने के लिए सभी संभव संसाधन लगा दिए हैं।



गुवाहाटी में रक्षा मंत्रालय के प्रवक्ता लेफ्टिनेंट कर्नल पी. खोंगसाई ने कहा कि लापता विमान को खोजने के प्रयास किए जा रहे हैं। नई दिल्ली में, रक्षा मंत्री राजनाथ सिंह ने ट्वीट कर कहा, वायु सेना के वाइस चीफ एयर मार्शल राकेश सिंह भदुरिया से वायुसेना के लापता विमान एएन-32 के बारे में बात की, जोकि कुछ घंटों से लापता है। मंत्री ने कहा, उन्होंने मुझे लापता विमान को खोजने के लिए वायुसेना द्वारा उठाए गए कदम को लेकर अवगत कराया।

अब लोगों को मिल सकती है अतिरिक्त चीनी, गेहूँ और चावल

» देश के करोड़ों परिवारों को तोहफा देगी सरकार नई दिल्ली (आरएनएस)। केंद्र सरकार जल्द ही गरीबी रेखा से नीचे रहने वाले देश के करोड़ों परिवारों को तोहफा दे सकती है। इसके तहत सरकार बीपीएल राशन कार्ड धारकों को प्रति माह एक किलो अतिरिक्त चीनी, गेहूँ और चावल दे सकती है। यह अतिरिक्त अनाज और चीनी भी सब्सिडी पर दिया जाएगा। इस योजना के अमल में आने से कुल 16.3 करोड़ लोगों को फायदा होगा। फिलहाल 2.5 करोड़ परिवारों

को अत्यंत अन्न योजना के तहत 13.5 रुपये प्रति किलो की दर से चीनी मिलती है। हालांकि पूरे देश में राशन की दुकानों से सस्ते में अनाज व चीनी लेने वालों की कुल संख्या 80 करोड़ है। इस प्रस्ताव को पिछले हफ्ते हुई कैबिनेट की पहली बैठक में पेश किया गया था। खाद्य मंत्रालय की तरफ से पेश इस प्रस्ताव पर उस वक्त सहमति नहीं बन पाई थी। तब कैबिनेट ने इस प्रस्ताव पर चर्चा तो की, लेकिन किसी तरह का निर्णय नहीं हो सका। कैबिनेट ने मंत्रालय से इस प्रस्ताव पर एक बार फिर से



काम करने के लिए कहा है। अगर यह प्रस्ताव पास होता है तो फिर खजाने पर 4727 करोड़ रुपये का अतिरिक्त भार पड़ेगा। केंद्र सरकार की तरफ से हर

महीने राशन कार्ड धारक गरीब लोगों को पांच किलो चीनी, गेहूँ और चावल दिया जाता है। गेहूँ दो रुपये प्रति किलो और चावल तीन रुपये प्रति किलो की दर से मिलता है। फूड कॉरपोरेशन ऑफ इंडिया (एफसीआई) के पास अभी पिछले साल का ही स्टॉक पड़ा हुआ है। मानसून के आने से पहले पुराने स्टॉक को खत्म करना है क्योंकि नया स्टॉक कई जगह खुले में रखा हुआ है। इसलिए मंत्रालय ने यह प्रस्ताव पेश किया है, जिस पर सरकार जल्द फैसला ले सकती है।

स्मृति ने महिला एवं बाल विकास मंत्रालय का पदभार संभाला

नई दिल्ली (आरएनएस)। स्मृति ईरानी ने सोमवार को केंद्रीय महिला एवं बाल विकास मंत्री के रूप में कार्यभार संभाल लिया। महिला एवं बाल विकास राज्य मंत्री देवश्री चौधरी और मंत्रालय के वरिष्ठ अधिकारियों ने ईरानी का स्वागत किया। पदभार संभालने के कुछ देर बाद ही ईरानी ने मंत्रालय के वरिष्ठ अधिकारियों के साथ बैठक की। अमेठी से सांसद ईरानी के पास कपड़ा मंत्रालय का प्रभार भी बरकरार है जो उनके पास नरेंद्र मोदी सरकार के पहले कार्यकाल में भी था। उन्होंने



शनिवार को पूर्व महिला एवं विकास मंत्री मेनका गांधी से मुलाकात की थी और मंत्रालय में महत्वपूर्ण मुद्दों तथा उनसे निपटने के तरीके पर चर्चा की। ईरानी ने उत्तर प्रदेश की अमेठी लोकसभा सीट से कांग्रेस प्रमुख राहुल गांधी को शिकस्त दी है।

अठावले ने सामाजिक न्याय एवं अधिकारिता राज्य मंत्री का कार्यभार संभाला

नई दिल्ली (आरएनएस)। भारतीय जनता पार्टी के सहयोगी दल रिपब्लिकन पार्टी आफ इंडिया के सुप्रिमो रामदास अठावले ने सोमवार को दूसरे कार्यकाल के लिए केंद्रीय सामाजिक न्याय एवं अधिकारिता राज्य मंत्री का कार्यभार ग्रहण किया और गैर अधिसूचित घुमंतू और अर्द्ध घुमंतू जनजातियों के लिए नौकरियों और शिक्षा में आरक्षण की वकालत की। अठावले ने कहा कि यह समुदाय पिछले कुछ समय से आरक्षण की मांग करता आ रहा है और इस मुद्दे पर वह प्रधानमंत्री नरेंद्र मोदी से बातचीत करेंगे। उन्होंने अन्य पिछड़ा वर्ग (ओबीसी) के लिए आरक्षण

बढ़ाने का सुझाव देते हुए कहा कि आर्थिक रूप से पिछड़े वर्ग को 10 प्रतिशत आरक्षण प्रदान करने के सरकार के कदम ने कुल आरक्षण को 60 प्रतिशत कर दिया है। इससे इस बात को बल मिलता है कि संसद के पास आरक्षण की सीमा को और बढ़ाने की शक्ति है। अठावले ने कहा, "उच्चतम न्यायालय द्वारा आरक्षण के लिए 50 फीसदी की सीमा तय किये जाने के बावजूद संसद ने आर्थिक रूप से पिछड़े वर्ग के लोगों के लिए 10 फीसदी आरक्षण का प्रावधान किया। इससे पता चलता है कि संसद के पास आरक्षण की सीमा बढ़ाने की शक्ति है।" आरपीआई प्रमुख ने



यह भी कहा कि उनका मंत्रालय डॉ अंबेडकर चिकित्सा सहायता योजना, अंतर-जातीय विवाह के जरिये डॉ अंबेडकर सामाजिक एकीकरण योजना, प्री-मैट्रिक और पोस्ट-मैट्रिक योजनायें और अनुसूचित जातियों के लिए राष्ट्रीय प्रवासी छात्रवृत्ति योजना के लिए धन बढ़ाने पर विचार करेगा।

अगले 48 घंटे में केरल में दस्तक दे सकता है मानसून

तेज बारिश की चेतावनी

नई दिल्ली (आरएनएस)। अगले 48 घंटों में मानसून केरल तट पर दस्तक दे सकता है। भारतीय मौसम विभाग का कहना है कि बंगाल की खाड़ी के दक्षिणी हिस्से से आने वाली हवाओं से मानसून के आगे बढ़ने और इसे मजबूत होने में मदद मिल रही है। अगर यहीं स्थिति बन रही तो अगले 48 घंटों में केरल तट पर तेज बारिश होने की उम्मीद है। वहीं, गोवा में यह

12 जून को दस्तक दे सकता है। आंध्र प्रदेश के कई हिस्सों में प्री-मानसून की बारिश शुरू हो गई है। इससे किसानों को खरीफ फसल की बुआई में मदद मिलेगी। आपको बता दें कि इस साल मानसून छह दिन लेट हैं। आम तौर पर केरल में मानसून की पहली बारिश 1 जून के आस-पास शुरू हो जाता है। मौसम विभाग के अनुसार नागालैंड, मिजोरम, त्रिपुरा, असम और मेघालय में भारी बारिश हो सकती है। वहीं, तेज गर्म हवाओं (लू) से जल्द राहत मिलेगी। दिल्ली



समेत उत्तर भारत के कई इलाकों में गर्म हवाएं अब धीरे-धीरे कम हो रही हैं। मार्च, अप्रैल और मई की बारिश को प्री मानसून में होने बारिश कहते हैं। इस दौरान पूर्वी उत्तर प्रदेश में 69 फीसदी कम बारिश रिकार्ड की गई है। वहीं, पश्चिमी उत्तर प्रदेश में 40 फीसदी कम बारिश हुई है। इसका मतलब साफ है कि प्री मानसून इस बार पूरी तरह सूखा ही रहा है। 65 साल में पहली बार

प्री मानसून में इतनी कम बारिश हुई है। मानसून की सुस्त गति की वजह से केरल पहुंचने में देरी की आशंका है। केरल में मानसून के 6 जून तक आने की संभावना है जिसमें 4 दिन आगे-पीछे हो सकते हैं।